



Faroe Petroleum økir um nøgdirnar av olju

Jan Müller

10.04.2014 - 15:01

Oljan.fo

Faroe Petroleum, sum seinastu árin er vorðið sera virkið á norska landgrunninum og har hevur havt eina hepna hond í leitingini eftir olju og gassi, boðaði fyrr í morgun frá einum kolvetnisfundi í Norskahavninum. Nú sigur felagið frá eini væleydnaðari útvinsluroynd av enn einum leitibrunni, Pil leitibrunninum (Faroe 25%), ið liggur 33 km frá Njord framleiðslueindini (Faroe 7,5%) í Norskahavninum. Pil fundið økir munandi um nøgdirnar av olju, sum Faroe hevur funnið tætt við Njord undirstøðukervið.

170 mió. tunnur av olju

Eftir at olja og gass vórðu funnin í Pil leitibrunninum, varð ein víðfevnandi dátusavnan sett í verk, harímillum ein útvinsluroynd, sum máldi ein støðugan oljufloym uppá 6.710 tunnur av olju um dagin. Trýstmálingar benda á eina sera burðardyggja jarðgoymslu, sum kann geva eina framleiðslu frá komandi framleiðslu- brunnum, sum er væl hægri enn útvinsluroyndin máldi.

Fyribilsmetingar av støddini á fundinum 50 - 170 milliónir tunnir av olju (netto til Faroe 13 - 42 milliónir tunnir av olju), har gassið er umroknað til olju. Hetta er nógv størri enn væntað varð undan boringini.

VNG Norge (30%), sum er fyrstøðufelag á loyvi PL586, fer nú at bora ein síðusporsbrunn fyri at meta um støddina av fundinum. Tá henda boring er liðug, verður beinanvegin farið undir eina aðra síðusporsboring fyri at meta um Bue leitimiðið, sum eisini liggur beint við. Hesir báðir síðusporsbrunnarnir kunnu økja um mettu nøgdirnar á fundinum.

Transocean Arctic boripallurin nýttur til boringarnar. Hini feløgini, sum luttaka í boringini eru Spike Exploration Holdings AS (30%) og Rocksource Exploration Norway AS (15%).

Graham Stewart, forstjóri sigur í viðmerking, at felagið er sera fegið um úrslitið av hesi væleydnaðu útvinsluroyndini á Píl fundinum, sum fer munandi upp um tað, ið væntað varð, og sum eisini minkar um vágan á øðrum miðum á loyvinum. Píl fundið økir munandi um nøgdirnar av olju, sum Faroe hevur funnið tætt við Njord undirstøðukervið.